

Il-Ħuttafa

numru **115**

Marzu - April 2013



Rundun Żaqqu Bajda



Ħbieb Huttaf...

Serp Iswed
Western Whip Snake



il-Kontenut

Editorjal	2
Aħbarijiet	3
Mid-dinja	4
X'nista' nara tgħid?	5
Avvizi	5
Attività	6
Intervista ma' fjura	6
Kulhadd bil-Bejta	7
Arti	8
Paġna Falko	9
Iċ-Ċittadella	10

il-Kumitat

Ċentrali

Kathleen Mamo (kap) • Jason Aloisio • Chris Cachia Zammit • Desirée Falzon • Victor Falzon

Falko

Martin Austad (kap) • Anne-Marie Austad • Nicholas Galea • Timothy Micallef • Steve Zammit Lupi

il-Klabb

Klabb Huttaf huwa t-taqsimha ta' BirdLife Malta għall-membri ta' taht it-18-il sena. Il-Klabb jorganizza hargiet fil-kampanja, żjarat f'riservi naturali, hargiet bil-lanċa, u naghmlu wkoll xogħol ambjentali. Kull xahrejn nohorġu wkoll il-magażin *Il-Huttafa* li l-membri jirċievu d-dar bil-posta. Bħalissa fil-Klabb qeghdin xi 1000 membru. Shubija fi Klabb Huttaf hija €7 fis-sena.



il-Kuntatt

indirizz
BirdLife Malta
57/28 Triq Abate Rigord
Ta' Xbiex XBX 1120
tel 21347644 / 21347645 / 21347646
imejl info@birdlifemalta.org
imejl tal-magażin
il-huttafa@birdlifemalta.org
websajt www.birdlifemalta.org

©BirdLife Malta, April 2013
Disinn u produzzjoni Victor Falzon
Stampat għand Poulton's Print Shop

editorjal

Barra l-ghasafar komuni tas-soltu li jgħixu magħna jew li naraw fil-pases, kull sena jiffaċċaw ukoll xi speċi skarsi jew rari, kultant rarissimi wkoll. U min ikun b'xortih li jarahom ikollu tassew b'xiex jifraħ.

Biex niftiehm, il-berdwoċer ta' veru huwa dak jew dik li jitpaxxew b'KULL għasfur li josservaw, anke sempliċi għasfur tal-bejt li narawh madwarna kullimkien. Wara kollox, dak li huwa komuni llum mhux bilfors ħa jibqa' komuni dejjem.

Nafu b'ħafna stejjer ta' għasafar li darba kienu komuni imma li mbagħad skarsaw u anke spiċċaw. Per eżempju fi żmien il-Kavallieri ċ-ċawla tant kienet komuni f'Malta li l-gvern kien jagħti flus għal kull waħda li tinqat! Għadda ż-żmien u ċ-ċawl ma baqax komuni, imma l-kaċċaturi baqgħu joqtluhom bl-addoċċ. U x'gara? Heqq, qatluhom kollha hux! Illum diffiċli biex titfaċċa ċawla Malta, għax iċ-ċawl mhux għasfur tal-passa.

Għasafar oħrajn li darba kienu komuni f'Malta u li llum naqsu huma d-durrajsa, il-bufula ħamra u l-bilbla. Dawn ma naqsux minħabba l-kaċċa imma minħabba problemi oħrajn, fosthom il-bexx fir-raba', l-iżvilupp fil-kampanja, il-bdil fil-klima, u l-firien.

Kif taqraw f'paġna 3, xi berdwoċers ħbieb tagħna dan l-aħħar raw żewġ għasafar rari mill-Afrika ta' Fuq. S'intendi meta jigri hekk jibded għaddejnin essemmessijiet bl-addoċċ, u fil-post malajr jingabru berdwoċers oħrajn, il-koll akkaniti biex jilmhu huma wkoll l-għasfur r-rari.

Min jaf xi darba għad jibded għaddejnin il-messaġġi anke meta berdwoċer jilmaħ xi għasfur tal-bejt! Nisperaw li le, għax ma rridux l-għasafar tal-bejt isiru rari wkoll.

Gawdu n-natura kollha, ħbieb, anke l-iktar komuni.

L-aħħar ċawla fil-Gżejjer Maltin inqatlet f'Għawdex fl-1956. X'hasra.



Victor
Victor Falzon
I-Editur

mal-faċċata



Ir-rundun **żaqqu bajda** (alpine swift) huwa wieħed mill-għasafar tal-passa li jgħaddu minn Malta fir-rebbiegħa u fil-ħarifa. Jidher kull sena imma huwa ħafna inqas komuni minn kuġinuh ir-rundun komuni. Jingħaraf mill-ewwel minn dik iż-żaqqu bajda tlellex!

Ritratt ta' Aron Tanti

Imxejna Mixja Mixjun sax-Xemxija

24 Marzu 2013

Victor Falzon



Fi Triq il-Pwales



Victor Falzon

Konna grupp sabiħ ta' 178 ruħ - numru rekord fil-fatt. Inġbarna r-Rabat fit-8.30am u nofs siegħa wara tlaqna nimxu. Waqfa d-Dwejra, oħra San Martin, u wasalna x-Xemxija f'it wara 12.30pm, għajjenin imma kuntenti. Fil-wasla ħadna xi rigali, imbagħad wieħed mir-ringers tal-BirdLife spjegalna dwar ir-ringing. Imbagħad ippruvajna nrringjaw lil Fluttafa il-maskot tal-Klabb, fl-aħhar sibnielu ċurkett jġiħ! :) :)

Kif tafu b'dawn il-mixjiet niġbru xi flus għall-proġetti tal-BirdLife - dis-sena l-flus ha jintużaw biex nixtru apparat fotovoltajku għaċ-ċentru żgħir tar-ringing li l-BirdLife għandha fuq Kemmuna.

Mill-Mixja ta' dakinhar inġabar total sabiħ ta' **€1076** u inġabar bis-saħħa tat-tfal kollha li hawn f'dil-lista. L-iktar li ġabret kienet **Giulia Debattista Montalto** (€100). Grazzi Giulia u t-tfal l-oħrajn kollha, u anke ġenituri u għalliema li ġew magħhom. Ħadu sehem ukoll sitt skejjel primarji. Grazzi wkoll lil-Leaders Christopher, Desirée, Felix, Janet, Nicholas, Nicolette, Sivio, Timothy u Victor, kif ukoll lir-ringer Justin, u lil Steve, Helen u Michela mill-uffiċċju tal-BirdLife li attendew.

Grazzi wkoll lil Richard u l-membri kbar li dakinhar ukoll organizzaw mixja, minn Ħad-Dingli għal Għar Lapsi. U ġabru **€450** oħra!

- Kelsey Abela Dingli • Kathryn Aloysio • Jodie Aquilina • Rita Attard • Neill Azzopardi • Kluivert Bonello • Lara Bonello • Maia Bonello • Claire Borg • Mireya Bugeja Cuschieri • Gabrielle Cachia • Emma Camilleri • Guilia Camilleri Fava • Kaya Camilleri • Liz Cherrett • Joanna Ciantar • Phoebe Ciantar • Kristian Cini • Miriana Cini • Alexin Clinch • Zvelton Cortis • John Critien • Giulia Debattista Montalto • Janek Dhalli • Pavel Dhalli • Alvin Farrugia • Andrea Ferrito • Soraya Galdes • Benjamin Grech • David Grech • Myra Grech • Valentine Kostadinov • Kyra Magro • Ellena Mazzara • Rabiana Mazzara • Melanie Micallef • Michela Micallef • Kyra Mifsud • Martina Mifsud • Michaela Mifsud • Maria Dolores Miller • Alessia Mizzi • Daniela Mizzi • Emma Montebello • Gavin Muscat • Matthew Nappa • Bianca Pace • Jordan Pace • Cherise Pintley • Catrina Psaila • Milena Sammut • Yovana Schembri • Dylan Sciberras • Ryan Sciberras • Stephanie Sciberras • Kimberley Scicluna • Finlay Spencer • Elysia Sultana • Zyanne Webster • David Woollard • Jaimilee Xuereb Mulvaney • lysis Zammit Saliba • Giuliana Zammit • Kelsey Zammit

Nicholas Galea

Barra li iżgħar minn rundun komuni, tagħru wkoll minn dan l-abjad.



Rundun Żgħir
Little Swift

Iż-Żgħiru...

Fis-16 Marzu 2013 il-ħbieb tagħna Martin Austad u Nick Galea kienu r-riserva tal-Għadira u qalb folla runduni jagħqdu fuq rashom lemħu wieħed differenti. Kien **rundun żgħir**, għasfur rari sew għal pajjiżna.

Ir-rundun żgħir jgħix f'xi nħawi tal-Afrika ta' Fuq, fosthom it-Tuneżija. Imma għalkemm mhux bogħod minna xorta rari narawh hawn Malta, għax ir-rundun żgħir tal-Afrika ta' Fuq ma tantx ipassi.

Ir-rundun żgħir nafu li deher 11-il darba biss f'Malta.



Trumbettier
Trumpeter Finch

...u l-Istorbjuż!

Għasfur ieħor rari (mhux rari daqs ir-rundun żgħir però) li deher f'Marzu huwa t-**trumbettier**. Deher mill-inqas darbtejn - forsi kien l-istess għasfur, forsi tnejn differenti. Fit-23 tax-xahar, seħibna berdwoċer Adin Vella ra wieħed f'Ta' Ċenċ f'Għawdex u ħadlu anke xi ritratti.

It-trumbettier huwa wkoll għasfur mill-Afrika ta' Fuq, u wkoll mhux soltu jpassi.

L-aħhar li deher rundun żgħir hawn Malta kien fl-2003.

U l-aħhar trumbettier?

Fl-2010.

U mur! Kull sena narah fil-banda!

Kiesah!

Adin Vella



Dawn l-aħbarijiet u anke ta' paġna 4 tajbin biex tużawhom l-iskola fl-Attività JUNIOR JOURNALIST (Dinja Waħda)

Dinja Waħda hija kampanja edukattiva ambjentali li qed titmexxa fl-iskejjel minn BirdLife Malta u Bank of Valletta, bl-għajjnuna tal-Ministeru tal-Edukazzjoni.



X'għandna mid-dinja?

Fil-baħar madwar il-gżejjer San Juan jgħixu diversi balieni orka.



Monumenti għan-Natura



Il-President Obama tal-Istati Uniti għadu kemm iddikjara hames *National Monuments* ġodda. Dawn spiss jkunu xi bini storiku imma jafu jkunu wkoll xi biċċa art ġmielha b'veduti sbieħ. Fost dawn il-hamsa fil-fatt hemm tnejn naturali. Waħda minnhom medda ġmielha tax-xmara Rio Grande, kollha natura u xenarju sabiħ, inkluż anke xi 'vulkani mejtin. It-tieni huma San Juan Islands, grupp ta' 450 gżira b'pajsaġġ tal-ġenn ta' muntanji, foresti, widien u xmajjar, baħar u bajjiet, fejn jgħixu ajkli, balieni u annimali oħrajn.

National Monuments ma jkunux protetti daqs parks nazzjonali imma xorta ma jistax imur xi hadd jibda jkisser, inigġes u jibni fihom bl-addoċċ.

Prosit ta' din Obama! Irridu iktar...

X'kellu fil-bagalja...



Dan l-aħħar, raġel Tajlandiż twaqqaf mill-pulizija tad-dwana fl-ajruport ta' Bangkok fit-**Tajlandja**, fittxewlu fil-bagalji u sabulu 54 fekruna żgħira. Ħaduhomlu u arrestaw lilu u mara oħra. Meta ċċekkjaw liem speċi ta' fkieren kienu sabu li kienu **PLOUGHSHARE TORTOISE** *Astrochelys yniphora*, razza rari immens



li tgħix fil-**Madagaskar**. Jaħsbu li minn din il-fekruna fid-dinja baqa' biss xi 400, jiġifieri dak il-halliel fil-bagalja kellu **13% tal-popolazzjoni tad-dinja!** Dawn kien bi ħsiebu jbigħom u min jaf x'kemxa flus kien idaħħal minnhom. Imma b'xorti tajba nqabad u l-fkieren kellhom jirrangaw biex jibagħtuhom lura l-Madagaskar biex jinħelsu.

Skont ir-Red Data Book tal-IUCN, din il-fekruna hija **Critically Endangered**.

Jiġifieri f'periklu kbir li tinqered mid-dinja.



Bravu!

Kun af

In-negozju f'annimali li jinqabdu mis-selvaġġ huwa t-tielet l-ikbar negozju illegali fid-dinja (wara d-droga u l-armi). Dawn l-annimali jinbigħu jew lil ċirkli, żuwijiet u *petshops* jew inkella biex jinqatlu halli johdulhom il-ġilda, l-għadam, il-grun, eċċ. għal tiżjin jew taparsi medicina. Fi kliem iehor, dil-mohqrija u qtil ta' miljuni ta' annimali jsir kollu għall-hmerijiet li jivvinta l-bniedem, u mhux għal xi bżonn veru. Tal-misthija!



L-ewwel raħal



Ir-raħal żgħir ta' Feldheim sar l-ewwel u l-uniku raħal fil-**Germanja** li nrexxielu jiġġenera l-elettriku kollu li għandu bżonn minn 2sorsi rinovabbli, fosthom ir-riħ u impjanti ta' biogas. Huwa raħal ta' xi 125 resident biss, imma huma lkoll nies li kellhom biżżejjed kuraġġ biex jinqatghu għal kollox mill-grid nazzjonali li jipprovdi d-dawl.

Film kartuns helu fuq il-pappagalli huwa **RIO**. Arawh!



Mitt miljun

Kull sena n-nies joqtlu mal-100 miljun kelb il-baħar! Minħabba dal-massakru l-klieb il-baħar naqsu sew. Minn 360 speċi ta' xark, daqs terz qegħdin fil-periklu li jspiċċaw minn wiċċ id-dinja. Minħabba l-fama hażina li għandhom, il-klieb il-baħar ftit huma protetti għax ma tantx huma maħbubin. U tafu għalfejn injqatlu dawn ix-xarks kollha? Biex johdulhom il-fins... għall-brodu!

¹vulkan mejjet. Vulkan li jkun instadd għal kollox u m'għadux jiżbroffa.
²sorsi rinovabbli. Sorsi ta' enerġija li ma jinħlew, per eżempju x-xemx, ir-riħ, l-ilma tax-xmajjar u l-mewġ.
³pet eżotiku. Pet li ma jkunx tas-soltu, spiss ikun minn pajjiż tropikali, per eżempju pappagalli, sriep goffi, igwani, brimb kbir, gerriema (rodents), xadini, tigri, eċċ. Fix-xjenza l-kelma eżotiku tfisser ALJEN, speċi li tingab minn art reġjun/baħar iehor (il-maqlub ta' INDIGENU).



Iktar ma nies irabbu 3pets eżotiċi iktar ha jkomplu jisparixxu annimali mid-dinja.

109... 108... 107.

Pss! Iftihna waħda please halli mmorru d-dar.



Kulhadd jaf x'inhu Kokatù għax huwa pappagall popolari. Fis-selvaġġ dan l-għasfur jgħix fl-Awstralja u n-New Guinea, u f'xi nħawi huwa komuni sew. Mhux hekk kuġinuh però...

Il-YELLOW-CRESTED COCKATOO (*Cacatua sulphurea*) jixbaħ hafna lill-kokatù l-komuni imma huwa iżgħar u jgħix f'xi gżejjer tal-**Indoneżja**. Dan l-għasfur ukoll jinżamm bħala pett imma hafna drabi jinqabad mis-selvaġġ. Tant jinqabdu minnhom li din l-ispeċi issa kważi nqerdet mid-dinja. Fl-aħħar servej li għamlu biex jipprovaw jghoddu kemm baqa', sabu total ta'... 107 għasfur.

Skont ir-Red Data Book dan ukoll huwa **Critically Endangered**.

Jiġifieri f'perik--



Iva jafu ruhi, diġa spjegajtilhom!

X'nista' nara tgħid?

jikteb Jason Aloisio

Victor Falzon

Girwiel Ruff *Philomachus pugnax*



Hafu jekk tridu kopja għax kwazi spiccalna.

Bħal daż-żmien fir-riserva naturali tal-Għadira, u ġieli anke fis-Simar, jiffaċċa xi girwiel. Ghalkemm ahna narawh f'waħdiet jew f'numri żgħar, f'pajjiżi oħra jidher fi qtajjet li ġieli jkun fihom eluf. Bħal hafna ghasafar tax-xtut, lewnu pjuttost mitfi, jagħti fil-kannella u l-ġriż. Dnub li f'Malta l-irġiel ma jidhrux bir-rix tas-sajf, iffullat madwar għonqhom (bħal tar-ritratt), għax barra li tagħrafhom minn seba' mili bogħod, ikun fihom tassew x'tara. Dan it-tiżjin jużawh biex jiġbdu n-nisa lejhom, u biex jagħmlu hekk, l-irġiel jingabru flimkien u joqogħdu... jiftaħru b'rixhom!

Il-girwiel jiekol l-aktar dud, ħniex u insetti. Fl-Ewropa jbejjet l-aktar fil-pajjiżi tat-tramuntana, u jbejjet ukoll fl-Asja. Ix-xitwa jqattagħha fl-Afrika, 'l isfel mid-deżert tas-Sahara, max-xatt tal-Indja u anke f'parti żgħira mill-Awstralja.



Nahseb swiek kemxa dak il-blow-dry!

Fhallini ara! Ghandi tiegħ il-lejla u m'għandix aptitu.

It-tpinjija mehuda mill-ktieb **Ghasafar Madwarna**, miktub apposta għat-tfal. Dal-ktieb jiswa €5 u tista' tixtrih minghand il-BirdLife jew billi żżur ir-riservi naturali tal-Għadira jew Is-Simar.

Faqkek, talli l-ahhar darba wahaltni bit-tejja.

AVVIZI

Attenti

Bhalissa hafna ghasafar ikunu qed jibnu l-bejtiet u jrabbu l-frieħ.



Jekk fil-ġnien tagħkom qed tbejtilkom xi bufula sewda, tersquhiex viċin il-bejta għax jekk l-ghasafar jaraw wisq indhil min-nies, ma trid xejn biex jabbandunaw dik il-bejta u jmorru jibnu oħra x'imkien ieħor. U tkun hasra jekk ikunu diġà biedu u faqqsu xi frieħ!

Mela attenti, owkej?



Awguri

Dax-xahar il-magażin għażiż tagħna jagħlaq

19-il sena.

L-ewwel harga kienet f'April 1994.

Awguri Futtafa!

Għal websajt mimlija ritratti tan-natura Maltija u mehudin kollha Malta, żuru www.arontanti.com

Grazzi lill-gazzetta **Malta Today** talli kull ġimgħa tagħti rokna lill-BirdLife biex inkomplu nġhallmu fuq in-natura. Ir-rokna jisimha **BirdLife Nature Notebook** u ilha sejra 7 snin!

Kalendarju 2013




Baqgħalna l-aħħar koċċ u biex ifittxu jitolqu komplejna rahhasniehom għal **€1.50**.

Tistgħu tixtruh mill-uffiċċju tal-BirdLife f'Ta' Xbiex jew mir-riservi tal-Għadira u s-Simar. Jew bil-posta billi tibagħtu oċċk ta' €1.80 (pagabbli lil BirdLife Malta) fl-indirizz fuq paġna 2.

Prezz tal-ġenn!

Fl-aħħar harga ħarbilna żball. F'paġna 11 flok ritratt ta' xebb għibna ritratt ta' arbuxxell tax-xorbett. Skużawna!





Farga għall-Għadira

Dakinhar inqassmu l-istiker I ♥ Klabb Fluttaf numru 9.



Meta tagħmel ix-xita jiffurmwaw ħafna għadajjar fil-widien ta' pajjiżna, imma kollha jinxfu wara ftit ġimgħat jew xhur. Imma fir-riserva naturali tal-Għadira hemm għadira permanenti, jiġifieri din tkun bl-ilma s-sena kollha. Dan huwa ambjent rari f'Malta, u għalhekk in-natura li tgħix hemm ma tantx issibha f'postijiet oħrajn. Għalhekk in-naturalisti jħobbuh dal-post.


U għalhekk ħa naqbzū qabza s'hemm aħna wkoll.

U kif inkunu hemm immorru wkoll passigġata mad-dawra tar-riserva fejn hemm roqgħa xagħri sabiħa.

Narawkom!

Data il-**Fladd 28 April 2013**
 Niltaqgħu l-Għadira **ħdejn l-għassa**
Flin fid-9am
Nispiċċaw xi 11am
Ġibu ikel, xorb, tromba, kamera
Igġibux storbu! :)
Merħba *membri, familji u ħbieb

*Tfal taht it-8 snin irid jiġi u jibqa' magħhom xi hadd kbir.




Agrett Abjad
Little Egret



Pispisella Hamra
Curlew sandpiper

Intervista ma' Fjura

15



L-Orkida Piramidali ta' Malta
Maltese Pyramidal Orchid

X'jismek?

Għandek hawn fuq, ma tafx taqra?

Orrajt ħej, x'ħatfa ħtaftni!

Sorry, imma rrabjata u qalbi maqsuma.

Għaliex? Xi gralek?

Għax għadha kemm giet familja bnedmin u serqet ħafna minn ħuti!

Iss, għaliex?

Heqq rawna sbieħ u qatgħu bukkett biex imorru jżejnu d-dar tagħhom! Mhux sew hux...

U żgur li mhux sew!

Jiena fjura ma ssib bħali mkien iktar fid-dinja. Imma xi nies ikaxkru kull ma jogħgobhom.

Zomm, jiġifieri inti 'endemika?

Mela xhiex! Għalhekk f'ismi hemm "ta' Malta", hux.

Veru kos. U fejn tikber?

Jiena fjura tax-²xagħri imma ma nikbirx f'kull xagħra. Miniex komuni.

Int imissek tkun imħarsa bil-liġi.

Jiena digà mħarsa kieku, imma n-nies jew ma jafux jew ma jimpurtahomx. Hallini ara...

Mela ħa nħallik, u skużani fixkiltek. Čaw, u skużani jekk ħtaftek.

¹endemika. Pjanta jew animal li jinsabu f'post jew pajjiż wiehed, u mkien iktar fid-dinja.

²xagħri. Art bil-blat fil-wiċċ u bi ftit hamrija fi xquq u rkejjien.

Kulhadd bil-bejta...

Ir-rebbiegħa hija l-iktar żmien biežel għal ħafna għasafar. Dan għaliex bħalissa ħafna minnhom jibnu l-bejta, ibidu l-bajd u jrabbu familja. Il-bejtiet ivarjaw minn speċi għal oħra, u kif taraw minn dawn ir-ritratti, anke l-bajd ivarja ħafna fil-kulur. F'pajjiżna jbejtu regolari xi 20 speċi ta' għasfur Dawn huma l-bejtiet ta' sebgha minnhom.



1 Gallozz Iswed
Moorhen



2 Gawwija Prima
Yellow-legged Gull



3 Merill
Blue Rock Thrush



4 Żanzarell tat-Tikek
Spotted Flycatcher



5 Għasfur tal-Bejt
Spanish Sparrow



7 Bufula Sewda
Sardinian Warbler



6 Bufula tal-Għolliq
Cetti's Warbler

U hawn isfel hawn il-ġenituri kburi...

Dan il-bajd qisu zambull!

Qabblu n-numri biex taraw ta' min huma l-bejtiet.

Hehe, jaqaw Parents' Day?



Ħadd minnkom ma jibni bejta mżejna daqs tiegħi.

Denis Cachia



Jien inbid l-ikbar bajd fostkom!

John J Borg



Iss, il-bejta tiegħi għandha bieb mill-ġenb.

Raymond Galea



Il-bajd li nbidu ahna qisu perlini

Aron Tanti



Ħadd minnkom ma jbid bajd daqs kemm inbidu ahna.

Denis Cachia



Għidu li tridu, il-bajd li nbid jien l-isbah!

Aron Tanti



Iss, u jien... emm... emm...

Issa sew, x'ha ngħid?

Guido Bonett

Sempreviva t'Għawdex



Ibagħtulna t-tpingijiet u r-ritratti li tiehdu tan-natura (mhux pets jew pjanti kkultivati) ħalli ngibuhomkom f'dil-pagna. Basta jkunu veru tagħkom! Tistgħu tibagħtuhom bil-posta jew imejl.

indirizz
BirdLife Malta
57/28 Triq Abate Rigord
Ta' Xbiex XBX 1120
imejl
il-huttafa@birdlifemalta.org

*Materjal li tibagħtulna bil-posta ma nkunx nistgħu nibagħtuhomkum lura.



Mhux faċli tarah dan l-annimal għax għandu kamuflaxx tajba hafna. Kif taraw qisu zokk!
 Meta tkunu fil-kampanja Maltija tistennewx se taraw annimali kbar. Imxu bil-mod u harsu sew lejn il-pjanti. Hemm ikunu s-sigrietii tan-natura!

Ġurat ta' Rasu Twila
 Francesco Tanti (5)



Ġurat tad-Dliel
 Fabian Camilleri (13)



Xorbett
 Soraya Mallia (11)

ARTITASKYA



Kartun iehor ta' **Askya Pizzuto** (17)

Fras-servjent

Membri tal-Falko jistghu jattendu hargiet taż-żghar?

Iva binti!

Ibrieb Falkuni!

Wara xitwa twila reġghet magħna r-rebbiegħa, u l-ghasafar żdiedu sew. **Fluttaf** jittajjar baxx fuq l-ghelieqi, xi **daqquqa tat-toppu** fuq haġt tas-sejjeħ, xi passa **kuċċard**. Insomma toħroġ

naqra berdwoċing għandek ittella' lista sura, u anke ssebbahha bi speċi mhux tant komuni, bħal xi **daqquqa kaħla** jew **farruġ**. Kif taqraw mir-rapport tal-aħħar attivit , jista' jinqala' xi għasfur verament rari wkoll!

Bħalissa l-ghasafar ikunu qeġħdin ipassu mill-Afrika għall-Ewropa, u hafna minnhom jgħaddu minn fuq Malta biex jistrieħu ftit u jkomplu l-vjaġġ tagħhom. Imma xi speċi jibqgħu hawn u jbejtu, bħall-**bufula tal-qasab**, li tbejjet Is-Simar jew Is-Salina. Ir-**rundun** sar midhla sew ta' postijiet mibnijin bħall-Imdina u Tas-Sliema, fejn ibejjet fil-ventilaturi. Bħalissa s-Simar hemm par **tigieġ tal-baħar** fuq il-bejta u daqt ikunu qed iduru bil-frieħ warajhom.

Messaġġ żgħir tal-aħħar. Hafna jaħsbu li l-berdwoċing huwa passatemp għas-subien biss! Imma mhuwiex, għax il-berdwoċing huwa għal kull min iħobb u jieħu gost bin-natura u l-ghasafar. Inkluz it-tfajliet!

Anne-Marie

Anne-Marie Austad
Leader



Falko hija t-taqsimha għaž-żgħažagħ ta' Klabb Fluttaf. Il-membri li għandhom 13-il sena jew iktar awtomatikament isiru membri fil-Falko. Għalihom il-Falko torganizza attivitajiet apposta, li jithabbru f'din il-pagna.



Sejrin Ġurnata Għawdex



Il-bilbla (short-toed lark) tbejjet f'kampanja miftuħa. Minhabba żvilupp fil-kampanja u tfixkil mill-bniedem, dan l-ghasfur naqas sew minn pajjżna.

Ritratt ta' Aron Tanti

F'Mejju l-passa tal-ghasafar tkun bdiet tbatti imma l-ghasafar li jbejtu jkunu fil-iktar żmien attiv! Il-kampanja tkun mimlija **bliebel**, **buful aħmar** u xi **durrajs** jgħannu u jitimghu l-frieħ fil-bejtiet. Dawn l-ispeċi naqsu minn Malta imma Għawdex għadhom pjuttost komuni. Għalhekk ha nitilghu nimxu u nduru fl-inħawi ta' Ta' Ċenċ. Forsi anke nilmhu xi **ċief** iħuf fuq il-baħar. Narawkom.

Mixja u Sorpriża

Waqt il-mixja fil-Qammieħ



Fis-16 ta' Marzu kellna t-tieni attivit  tal-Falko u magħha sorpriża xejn mistennija! Qabel l-attivit  Nicholas u jien konna r-riserva tal-Ghadira ma' berdwoċers ohra meta lmahna għasfur li mad-daqqa t'għajn m'għarafnihx. Meta reġa' għadda ndunajna li kien **rundun żgħir**! Dan hu għasfur rari hafna f'Malta, fil-fatt din kienet biss il-hdax-il darba li deher. Ftit wara ġew il-bqija tal-Falkuni li



wkoll irnexxielhom jaraw din ir-rarit !

Billi kienet niezla ftit xita sew bqajna fir-riserva u malli fetaħ (u kif! għax imbagħad harġet ġurnata mill-isbaħ) bdejna l-mixja. Minn Foresta 2000 għaddejna għall-Qammieħ. Apparti l-ghasafar stajna ngawdu pajsagġ mill-isbaħ u ftit li xejn mittiefes mill-bniedem. Il-**merilli** jgħannu minn fuq l-irdum ma naqsux, kif ukoll **psiepes**, **fjammi suwed** u irnexxielna naraw ukoll żewġ **bufuliet ħomor**. Insomma hadna hafna gost u nisperaw li narawkom Kemmuna!



jirrapporta
Martin Austad



Joe Sultana

Data Il-Hadd 19 Mejju 2013

Niltagħgu 7.15am

Post l -Ċirkewwa (naqbd u l-vapur tas-7.30am).

Lura l -Ċirkewwa tard wara nofs inhar.

Ġibu lkel, xorb, żarbut tal-mixi, tromba (jekk għandkom)

Eta 13+

Flakru

Is-Sibt 20 April 2013

Niltagħgu  -Ċirkewwa fil-7.15am

Naqbd u l-lanċa (biljett xi  10) għal **Kemmuna.**

Naslu lura tard wara nofsinhar.

Jekk tkunu ġejjin hargiet tal-Falko dejjem ibagħtu email lil **falkobl@gmail.com** jew ċemplu **99214143 / 99809190.**



In-Nadur



Iċ-Ċittadella

Elisabeth Conrad

Meta nitkellmu fuq siti ta' importanza naturali, x'aktarx li naħsbu l-ewwel fil-kampanja, f'xi post imwarrab u bogħod mit-tfixkil tal-bniedem. Però nsibu wkoll siti ta' importanza naturali f'postijiet li mhumiex imbegħdin mill-ambjent urban. Eżempju tajjeb ta' dan hija Iċ-Ċittadella t'Għawdex.

Post speċjali

Iċ-Ċittadella hija magħrufa mal-Maltin u mat-turisti bhala belt storika importanti, fortifikata bis-swar, u peress li qiegħda fl-gholi toffri veduta sabiħa fuq medda kbira ta' Għawdex. Imma minħabba l-mod kif inhi mibnija, u minħabba l-pożizzjoni tagħha f'nofs Għawdex, iċ-Ċittadella hija wkoll sit importanti għall-ekoloġija.

Is-swar li mdawra bihom jiffurmaw speċi ta' sies (*cliff*) bħal dawk li għandna haġna minnhom jagħtu fuq il-baħar. Imma flok ambjent li sar b'mod naturali, dan huwa ambjent mahluq mill-bniedem. Per eżempju, flok xquq fil-blat insibu xquq fis-swar. Minħabba li mibnija fuq għolja u mikxufa għall-irjieħ, iċ-Ċittadella, bħall-irdumijiet u s-sisien naturali, jaffettwaha l-baħar. U bħas-sisien ukoll, is-swar taċ-Ċittadella ma tantx jistgħu jintleħqu mill-bniedem, u għalhekk joffru kenn għal diversi speċi.

Flora speċjali

Insibu varjetà interessanti ta' pjanti fiċ-Ċittadella. Is-**siġra tal-irmied** (jew **xebb**) hija ¹endemika għal Malta u kapaċi tkampa f'ambjenti neqsin mill-ħamrija u l-ilma, u fejn tkun esposta għar-riħ u għar-raxx tal-baħar. Insibu wkoll il-**papoċċi ta' Malta**, li tinstab biss f'Malta u fuq ²Linosa, u li wkoll kapaċi tghix f'dawn il-kundizzjonijiet

Natura 2000 hija sensiela ta' postijiet madwar l-Ewropa fejn in-natura hija protetta. Hemm iktar minn 26,000 sit Natura 2000, u bejniethom jiksu kwazi 20% tal-Ewropa.

U f'Malta kemm għandna, Profs?

S'issa 39.

L-aħħar darba għedtli 35...

Ftit ilu ziedu erbgha oħra!


diffiċli. Pjanta oħra li nsibu f'dan is-sit hija l-**kamumilla t'Għawdex**. Mhix endemika għal Malta imma xorta hi ta' interess xjentifiku fil-Mediterran; l-uniku post fejn din il-pjanta tinsab fil-Gżejjer Maltin huwa proprju fiċ-Ċittadella!

Fawna speċjali

Iċ-Ċittadella hija wkoll habitat ta' valur kbir għall-fawna. Fil-ħitan tas-swar tagħha hemm diversi mini u kuriduri li bena l-bniedem żmien ilu. Illum-il ġurnata dawn jipprovdu ambjent tajjeb għall-**friefet il-lejl**. Tajjeb ngħidu li l-ispeci kollha ta' friefet il-lejl ta' Malta huma mhedda, minħabba tfixkil mill-bniedem, u minħabba li f'tit baqgħalhom ambjenti tajbin fejn

Fejn hi?

Iċ-Ċittadella qiegħda fuq għolja ħdejn ir-Rabat t'Għawdex. Darba kienet il-belt t'Għawdex, bħalma l-Imdina kienet ta' Malta.



Mill-Gżejjer Maltin, il-**Kamumilla T'Għawdex** (golden chamomile) tikber biss fl-inħawi taċ-Ċittadella. F'xi nħawi oħrajn t'Għawdex probabbli tikber ukoll razza tixbaħha.

Mark Anthony Zammit

Dan huwa l-logo ta' Natura 2000



jistghu jghixu. Iċ-Ċittadella hija waħda minn ffit postijiet li jipprovduhom kenn. Tnejn mill-ispeċi ta' friefet il-lejl li nsibu hawn huma meqjusin mill-Unjoni Ewropea bħala speċi li l-harsien tagħhom huwa importanti ħafna. Dawn huma l-**vesperin tal-Magreb** u n-**Nagħli**. Barra friefet il-lejl insibu wkoll iż-**żugraga t'Għawdex**, bebbuxu endemiku għal Malta, kif ukoll ħanfusa rari **Onthophilus globulosus**, li l-unika popolazzjoni tagħha f'pajjiżna qiegħda biss hawnhekk.

Mhux natura biss

Mela kif rajna, iċ-Ċittadella hija sit ta' importanza partikolari għall-harsien tan-natura f'Malta. Imma hija wkoll sit ta' valur arkeoloġiku u ta' ³importanza pajsaġġa.



Il-**UNESCO** (United Nations Educational, Scientific and Cultural Organisation) hija ghaqda fil-Ġnus Magħquda li tiehu hsieb il-wirt importanti tal-umanità. Wiehed mix-xoghlijiet tal-UNESCO hu li tfittex u tahtar **World Heritage Sites**. Dan huma postijiet uniċi fid-dinja - bħall-Piramidi ta' Giza fl-Eġittu - li jingħatalhom dat-titlu halli jiġu mharsin għat-tgawdija tan-nies tad-dinja kollha. F'Malta għandna diversi minn dawn, fosthom il-Belt Valletta u t-Tempji tal-Qedem. Il-UNESCO qed tikkunsidra li tahtar iċ-Ċittadella bħala World Heritage Site.

¹endemika. Pjanta jew annimal li jghixu f'post jew pajjiż partikolari u mkien iktar.

²Linosa. Gżira żghira Taljana (xi daqs Kemmuna) xi 130km fil-punent ta' Malta.

³importanza pajsaġġa. Post li jitqies importanti għax ikollu dehra (naturali jew miġnija mill-bniedem) li tpxaxi l-għajn (bl-Ingliż *landscape value*).

Guido Bonetti



In-Nagħli (lesser horseshoe bat) huwa wiehed mill-iżgħar friefet il-lejl Maltin.

Aron Tanti



Iż-Papoċċi ta' Malta (Maltese toadflax) hija fjura rari u kważi endemika.

Victor Falzon



Iż-Żugraga T'Għawdex (Gozo top-snail) hija bebbuxu endemiku.

Grazzi lil **Edwin Lanfranco** u lil **Alex Casha** għall-ghajjnuna tagħhom f'xi dettalji ta' dan l-artiklu.

“ Thousands of people go through
our airport every day...
People meeting up after a long time,
and others bidding farewell

Different stories... Different feelings...”

MALTA
INTERNATIONAL
AIRPORT 

moving people...

WELCOME

歡迎光臨

Find us on:



Over **80** destinations
Over **14,000** departing flights
3.65 million passengers

www.maltairport.com